



# NGAWI RENGGA INDONA

CHÂNGVAWN: “**Ūnâute inngeih diâl diâla awm khâwm hi a va thâin, a va nuâm êm!**” (*Sâm 133:1, NIV*).

**Chhiar Tûr:** Joshua 6; *Thlahtubulte leh Zâwlneite*, pp. 587–601.

**Thúchàh:** *Pathian chhûngte chu an thawk tlâng diâl diâl thîn.*


**R**ILRU phûr êm vânga muthilh theih loh chângte in nei vê tawh ngai em? Nge, chutiang avânga ni dang zawng âia thawh hmâ chângte in nei zâwk? Israel sipaiten Jeriko khawpui an huâl tîrh pawh khân chutiang deuh chu an ni vê ngêi ang.

**K**HUÂ a vâh hmâ deuh fêin Israel sipaite leh puithiamte chu an tho va. Hmanhmawh taka tûkthuan an bâr hnûin, sipaihote chu indona tûr râlthuâmin an inthuâm a. Thuthlung Bâwm hnungah chuan tlar fel takin an intlar thap mai a. Bâwm zâwn nghâl thei mai tûrin puithiam palîte chu silhfên vâh hlakin an inthuâm a.

Israelte hruaitu, Joshua a lo lan chuan, chûng râldo tûra lo thawk chhuak zawng zawngte hnênah chuan, “Tû mahin thâwm leh bengchheng siam hlek suh ang che u. In âw pawh chhuah suh u la. Au tûra thû ka pêk hmâ che u chuan eng mah pawh sawi suh ang che u,” tiin thû a pê a. Indona hmunah hian sipaite chuan âu hlâ an nei a, chutiang chu ring taka âu chungah an chêt chuan an huaisen sawtin, hmêlmâte pawh an zâm thîn a ni. Mahse tûn tûmah hi chuan, Joshua’n sipaite chuan Pathian rinchhan zâwk se a duh a ni.

Tichuan Israel sipai thahnem tham tak mai chu fel taka intlarin, an inzui kâwi ta nguâi nguâi mai a. Sipai ruâl tam vak lo hian hmâ an hruai phawt a. An hnungah chiah chuan puithiam pasarihin, berâmpa ki tâwtawrâwt hâm zêl chungin an zui a.

Chû mîte hnungah chiah chuan puithiam palí Thuthlung Bâwm zâwntûte khân an zui a. Chu mîte hnungah chan Israel sipai nâwlpui chuan an zui vê leh a. Israel sipaiten Jeriko khawpui an pan lai chuan, khawpui kùlh kawngkhârte chu nghet takin an kalh tihte an hmu thei a. Kulh tlângahte chuan Jeriko sipaite chu, râl bei mai thei tûra inring sâin an ding tlar thup mai baw a. Mahse Israel sipaite chuan khawpui kùlh chu thleng lo deuhin an kal kâwi a, khawpui kùlh chu an kal huâl ta zâwk a. Hun rei lo te chhûng chu puithiamten an tâwtawrâwt ham chu an han châwl hlek a, chutih laia thâwm awm chhùn chu Israel sipai rual kal thúp thúp rî chauh chu a ni mai.





Israel sipaiite chuan Jeriko khawpui chu an kal hual chhuak pap a. Tichuan an riahbûk awmna lam panin an kal leh ta zâwk a. Jeriko kùlh kotlâng inrâling taka sipai lo awmte pawh chuan an râlthuâm chu an thlâ a, thil awmzia an manthiam lo hlê mai.

Engtizia ta nge ni le?

A tûk lehah pawh chuan, Israel sipaite chu lo thawk chhuak lehin, Jeriko khawpui chu an kal hual chhuak leh pap a. Tichuan anmahnî riahbûk lamah an lêt leh mai a ni. Sipaite leh puithiamte kal kârthlâk dân pawh a hmâ ang tho khân an kal a. Fel taka inremin, ngâwi rengin an kal a, puithiamte tâwtawrâwt ham rî bâk chu an kal thâwm chauh hriat tûr a awm a ni. Sipai tinte tângkaina chu ngâwi renga kal vê chu a ni rih mai. Jeriko khawpui kùlh tlâng a tanga lo thlîrtûte chuan a ngaihna hre lo vin mak hi an tithei êm êm a. Hetianga indo hi eng indona nge maw ni ngai le?

A ni thumnaah pawh Jeriko khawpui chu a hmâ ang bawkin an kal huâl leh a. A ni lîna leh ni ngânaah te, a ni ruknaah te pawh chuan a hmâ ang chiahin an kal hual a, an riahbûk lamah an kîrsan leh mai zêl a. Khawpui kùl chhûnga lo inkalh hnante chuan ninawm hi an ti zâwk hlê mai a ni.

A ni sarihna nî-ah pawh chuan ni chhuah vêleh Israel sipai rualte chu fel taka intlar lehin, khawpui kal hêl leh tûr chuan an inpeih leh ta thap mai. Chuta tâng chuan Jeriko khawpui lam chu an pan leh ta thúp thúp mai a. Kulh kotlângah chuan hmêlma sipaite chu an lo intlar vê leh thup mai baw a. Israel sipaite chuan khawpui chu vawi khat an han kal huâl leh a. Mahse hemi tum hi chuan an riahbûk lamah an kîrsan mai tawh lo. Tûnah chuan a vawi hnih nân khawpui chu an kal hual leh a, a vawi thum nân an kal hêl leh nghâl ta zêl a.

Israel siapite chu lêt ta mai lo chuan, a vawi lîna, a vawi ngâna, a vawi rukna, a vawi sarihna thlengin an kal huâl ta tluk tluk mai a. Chutah vawi sarih an kal hêl zawh chuan an ding ta thup mai a. Puithiamte chuan an tâwtawrâwt ken theuh chu an hmûiah chùktuah rânin, ríng theih tâwpin an hâm ruâl ta a ni.

Chutah lê Joshuan thû pên, “Âu tawh rawh u le! LALPA chuan hê khawpui hi A pe tawh che u a ni!” a ti a. Chuta Israel sipai awm zawng zawngte chu an awrâwl neih tâwpa ringin an âu ta dur dur mai a. Chutah tak mai chuan thil ni thei âwm lo leh beisei ngam mai hauh loh tûr thil ropui tak chu a lo thleng ta a ni. An âuthâwmah chuan Jeriko khawpui kulh chu ring êm êm maiin ri uâr uâr a, a tlu ta zawih zawih mai a. Israel sipaite chuan mahnî zâwn theuh a tângin khawpui chhûngah chuan lûtin, hmêlma la damte chu an that a, khawpui chu an la ta a ni.

Pathianin Jeriko khawpui chu Israelte kutah A pê a. Mahse Isratelte pawh khân tih vê tûr chu an nei tho mai. Joshua'n a hrilh angin an thawk tlâng a, tichuan thil ropui tak a lo thleng ta a ni.

## TÌHTÛR

### Sabbath Chàwnû

- In chhûngte nên lung leh thing hmangin “Jeriko Khawpui” lem din ula. A kiang vêlah chuan a hualtu tûr sipai leh puithiam ang tûrin lung tê emaw rem leh thung teh u. Tichuan in zirlai hi chhiar ula, Jeriko kùlh chim thû in chhiar hunah, kulh lem chu âu chungin in tichim dâwn nia.
- *Sâm 133:1* chhiar ho ula, in chhûnte hnênah zirtîr ang che u.
- “I’m in the Lord’s Army” (No. 38) tih kha Jeriko hual hlâ angin sa rual ang che u.

### Sunday

- Chhûng inkhâwm in neihnaah, *Joshua 6:1-16* chhiar ula, Israelte hnêna hnehna chantîrtû kha tunge ni? A dik chu thâi ang che u: \_\_\_Joshua, \_\_\_Pathian leh Israel sipai rualte, \_\_\_Pathian, \_\_\_Sipai rualte
- Hnehna an channa tûrin Israel sipaiten enge tih vê tûr an neih?
- In chângvawn thumal tin ziahna tûrin leirawhchan (brick) lem siamin, thumal pakhat zêl ziaik ang che u. Tichuan a thu indawt ang zêlin in rem dâwn nia.

### Thàwhṭannî

*Joshua 6:16-20* chhiar ula. ‘Ṭangrual’ tih chu thawk tâng dial dial tihna a ni. Engtin nge Israel sipai rualte khân an ṭanrualzia an lantîr? A dik chu thâi zêl la.

\_\_\_ An intlar ṭhap.

\_\_\_ Ngîl takin an kal.

\_\_\_ Ngâwi rengin an kal.

\_\_\_ Au tûra Joshua’n a hrih hunah ân âu

- In chângvawn ziahna brick lem kha dik takin rem leh ula, chutiang chuan in dahṭha rih dâwn nia. In chhûngte hnênah in chângvawn hi zirtîr vê ang che u.

### Thàwhlèhnî

- In chhûngkaw worship neihnaah *thingṭang tê tê* la khâwm sâ ula. Pakhat chu kut lâwngin han elhtliak rap teh u. A bâk zawng chu ṭha takin têt khâwm ula, elhtliak han tum leh te u, in thei tehrêng em? A awlsam zâwk nge harsa ta zâwk? Engvâng nge? ‘Ṭanrual hi chakna a ni.’
- In chhûngkuua ṭanrualna a awm ngêzia tilang thei tûr thil paruk târlang ula. Ṭanrual nâna in chhûngkuain thil in tih ṭhin pathum sawi tel bawk teh u. *Efesi 4:2, 3* chhiar ho ang che u.
- In chhûngkuuaah leh kohhranah ṭanrualna a awm theih nân ṭawngṭai ang che u.

### Nîlâinî

- In chhûngkaw worship-naah *Hebrai 11:30* chhiar ruâl ula. Engtin nge Israelte khân Jeriko khawpuiah khân rinna, Pathian rinchhanna leh ṭanrualna chu an lantîr?
- Jeriko kulh chim thû hi hlâin phuah ula, saho ang che u.
- In chhûngte hriatah in chângvawn kha thiam nâl takin sawi ula, chumi ruâl chuan Jeriko kulh lem in siam kha tichim zêl ula, Pathian rinchhan thei tûra A ṭanpuina dîl ang che u.

### Nîngâni

- Biak in chhûnga kohhran member-te kut suiha ṭawngṭai lai lem ziaik ula, a hnuaiah chuan “Ṭawngṭaiho ṭhin kohhran chu an awm khâwm tâng ṭhin” tih ziaik ang che u.
- In chhûngkuua khân kut insuihin ding kual ula, mahse tû ber emaw kha chu tel vê lo vin, a pâwnah in awm chhâwktîr zêl dâwn nia. Chutah a chhûngah luhtîrin, a chhuahna tûr erawh in dâl tlat thung ang a. Kohhran leh chhûngkuua pawh hi chutiang deuh chu a ni tho mai. *1 Korin 3:9* chhiar rual nghâl teh u.

- Dârlhalanga inen chungin in chângvawn kha sawi ruâl ang che u.

**Zirtâwpnî**

- In chhûngkaw worship-naah, Thlarau in zirlai thawnthû hi lemchanah hmang teh u. Tunge Joshua lemah tâng ang? *Joshua 6* chhiar ula, Israel sipaite khân vawi engzât nge Jeriko khawpui kha an kal hual?
- Khawpui huala an kal lai khân mipuite khân enge an tih ho? Biak inah enge in tih ho thin?
- Pathianin in inpumkhatna entîr nân chhûngkaw flag siam ula. Chutah chuan in chângvawn kha ziak ula. Vai chungin in chângvawn chu sawi rual ula. In chhûngkuaa tanrualna a awm theih nân Pathian tanpuina dîl ang che u.

# PUZZLE

**Puzzle 4**

**KAWHHMUHNA:** Jeriko khawpui huâl tûrin Israel mîte an kal mêk a ni. An indawt dân tûr kha Joshua'n a hrih lâwk diâm a nih kha. Zirlai i chhiar zawhah, an kal hmasak dân tûr indawt chu biâl chhûngah hian nambar pe zêl ang che u.

